

प्रादेशिक समाचार  
आकाशवाणी, भोपाल

**मुख्य समाचार :-**

- मुख्यमंत्री ने असम में उद्योगपतियों से की मुलाकात। कहा-भोपाल-गुवाहाटी के बीच सीधी विमान सेवा शुरू करने के किये जाएंगे प्रयास।
- छिंदवाड़ा मामले के बाद केन्द्र सरकार ने सभी राज्यों को कफ सिरप के विवेक सम्मत उपयोग करने के दिए निर्देश।
- प्रदेश में मॉनसून की विदाई के बीच कई जगहों पर तेज बारिश, 15 जिलों में यलो अलर्ट।
- एक दिवसीय महिला क्रिकेट विश्व कप में भारत ने पाकिस्तान को 88 रनों से हराया।

**मुख्यमंत्री-असम**

मुख्यमंत्री डॉ. मोहन यादव ने असम राज्य के दो दिवसीय प्रवास पर हैं। कल शाम डॉ. यादव ने असम के मुख्यमंत्री डॉ. हिमंत बिस्वा सरमा से गुवाहाटी में भेंट की। इस दौरान मुख्यमंत्री डॉ. यादव ने कहा कि भविष्य में पर्यटन और व्यापारिक गतिविधियों को बढ़ाने के लिए भोपाल से गुवाहाटी तक सीधी विमान सेवा शुरू करने की दिशा में प्रयास किए जाएंगे। मुख्यमंत्री डॉ. यादव ने 'इन्टरैक्टिव सेशन ऑन इन्वेस्टमेंट अपॉर्च्युनिटीज इन मध्यप्रदेश' में असम राज्य के उद्योगपतियों और निवेशकों को संबोधित भी किया। बाद में एक पत्रकार वार्ता में मुख्यमंत्री ने कहा कि दोनों राज्य मिलकर इन वन्य प्राणियों का आदान-प्रदान कर सकते हैं।

**मुख्यमंत्री-जबलपुर**

मुख्यमंत्री डॉ. मोहन यादव आज जबलपुर में प्रधानमंत्री कॉलेज ऑफ़ एक्सीलेंस, शासकीय महाकौशल महाविद्यालय के 13 करोड़ 37 लाख रुपये की लागत से निर्मित शैक्षणिक भवन का लोकार्पण करेंगे। इसके साथ ही शासकीय विज्ञान महाविद्यालय के नये भवन का लोकार्पण और महाकौशल महाविद्यालय में बनने वाले भवन का भूमि-पूजन भी करेंगे। मुख्यमंत्री महाविद्यालय में प्रतिभा सम्मान कार्यक्रम में विशिष्ट उपलब्धि प्राप्त करने वाले विद्यार्थियों को सम्मानित भी करेंगे।

**स्वास्थ्य मंत्रालय-कफ सिरप**

केन्द्र ने सभी राज्यों और केंद्रशासित प्रदेशों को कफ सिरप का विवेकसम्मत उपयोग सुनिश्चित करने को कहा है। केन्द्र ने कहा कि सामान्य खांसी के लिए किसी अलग औषधि की आवश्यकता नहीं होती, यह अपने आप ठीक हो जाती है। केन्द्र ने कुछ राज्यों में संदूषित कफ सिरप से हाल में बच्चों की मौत की घटनाओं को देखते हुए औषधि विनिर्माताओं द्वारा संशोधित विनियमों का कड़ाई से अनुपालन पर बल दिया है। स्वास्थ्य और परिवार कल्याण मंत्रालय ने केन्द्रीय स्वास्थ्य सचिव पुण्य सलिला श्रीवास्तव की अध्यक्षता में सभी राज्यों और केन्द्रशासित प्रदेशों की उच्च-स्तरीय बैठक बुलाई। बैठक में औषधि गुणवत्ता विनियमों के अनुपालन की समीक्षा की गई और विशेष रूप से बच्चों में कफ सिरप के विवेकसम्मत उपयोग पर जोर दिया गया। इस बीच छिंदवाड़ा में कुल 14 बच्चों की मौत अब तक हो चुकी है।

मामले पर डॉक्टर और दवा निर्माता कंपनी पर मामला दर्ज किया गया है। डॉक्टर प्रवीण सोनी को गिरफ्तार किया गया है। जिले के एडीएम धीरेन्द्र सिंह ने बताया कि दवा कंपनी की जांच के लिए एसआईटी गठित की गई है।

**जीएसटी- जम्मू-कश्मीर**

प्रधानमंत्री नरेन्द्र मोदी द्वारा घोषित और 22 सितंबर को शुरू हुआ जीएसटी बचत उत्सव समाज के सभी वर्गों को लाभान्वित कर रहा है। आज इस कड़ी में जम्मू-कश्मीर की अर्थव्यवस्था पर जीएसटी सुधारों के प्रभावों पर पेश है हमारे संवाददाता की ये रिपोर्ट:-

नए जीएसटी सुधार जम्मू-कश्मीर के हस्तशिल्प कृषि पर्यटन और विशिष्ट उत्पादों की प्रतिस्पर्धात्मकता को बढ़ाने के लिए तैयार है। कढ़ाई, शॉल, पेपर मार्कशीट, लकड़ी की नक्काशी और आभूषणों से लेकर देश में कालीनों तक की कृतियां न केवल सांस्कृतिक पहचान को संरक्षित करती है बल्कि अंतरराष्ट्रीय बाजार में भी अपनी मजबूत पकड़ बनती हैं। जीएसटी दरें 12 प्रतिशत से घटाकर 5 प्रतिशत करने से बसोहली चित्रकलाएं अधिक किफायती हो गई हैं जिससे इसकी व्यापक मांग को बढ़ावा मिलेगा। वहीं, 7500 रुपये तक के प्रवास के लिए पर्यटन और होटल शुल्कों पर जीएसटी दरें 12 प्रतिशत से घटाकर 5 प्रतिशत कर दी गई है। जम्मू- कश्मीर में हस्तशिल्प, कृषि उत्पादों, पर्यटन और स्थानीय उत्पादों पर जीएसटी के दर 12 प्रतिशत से घटाकर 5 प्रतिशत करने से लागत कम करने और स्थानीय उद्योगों को अधिक प्रतिस्पर्धी बनाने में मदद मिल रही है यह कदम कार्यक्रम और किसानों को लाभ पहुंचा रहा है। नितिका गुप्ता आकाशवाणी समाचार, नई दिल्ली।

### राज्यपाल-दमोह

राज्यपाल मंगुभाई पटेल ने कल दमोह में वीरांगना रानी दुर्गावती की जन्म जयंती के अवसर पर श्रद्धा सुमन अर्पित किए। राज्यपाल श्री पटेल ने प्रतिमा स्थल पर “एक पेड़- मां के नाम” अभियान के तहत पारिजात का पौधा भी लगाया। राज्यपाल ने सिंग्रामपुर में आदि कर्मयोगी अभियान अंतर्गत आदि साथी और आदि सहयोगियों से संवाद कार्यक्रम को संबोधित किया। उन्होंने कहा कि पीएम जनमन योजना और धरती आबा जनजातीय ग्राम उत्कर्ष अभियान जनजातीय सशक्तिकरण की अभूतपूर्व योजनाएं हैं। जिले के ग्राम चौरई में राज्यपाल ने बड़ा देव मंदिर का लोकार्पण भी किया। इन कार्यक्रमों में केंद्रीय राज्यमंत्री दुर्गादास ऊईके भी मौजूद रहे।

### अच्छी खबर-उमरिया

उमरिया के बांधवगढ़ टाइगर रिजर्व में अब नवाचार करते हुए गजरक्षक ऐप के माध्यम से जंगली हाथी और मानव द्वंद को कम किया जाएगा। इससे जंगली हाथियों की समस्या से पार्क प्रबंधन को निजात मिलेगी, और जानकारी हमारे उमरिया संवाददाता से..

### पैकेज- अरून कुमार त्रिपाठी, उमरिया

वीओ - उमरिया जिले के विश्वप्रसिद्ध बांधवगढ़ टाइगर रिजर्व में जंगली हाथियों की समस्या से पार्क प्रबंधन को निजात दिलाने वन विभाग ने गजरक्षक ऐप लॉन्च किया है यह ऐप एंड्रॉयड मोबाइल में इंस्टॉल किया जाएगा और वन रक्षक इसमें जंगली हाथियों के रोजाना मूवमेंट की जानकारी अपलोड करेंगे जिसको मुख्यालय स्तर पर डाटा एनालिसिस किया जाएगा और जंगली हाथियों के मूवमेंट की रियल टाइमिंग जानी जा सकेगी जिसके बाद गांवों की ओर जंगली हाथियों के मूवमेंट के पूर्व गांवों में बचाव एवं सुरक्षा के प्रबंध पूर्व से किए जा सकेंगे, पार्क प्रबंधन ने जमीनी अमले को ऐप संचालन के लिए बाकायदा तीन दिवसीय प्रशिक्षण भी दिया है, प्रबंधन के मुताबिक ऐप लॉन्च होने से जंगली हाथियों के प्रबंधन और निगरानी में आसानी होगी साथ ही जंगली हाथी मानव द्वंद में कमी आएगी। इसके बारे में और ज्यादा जानकारी बांधवगढ़ टाइगर रिजर्व के क्षेत्र संचालक डॉ अनुपम सहाय दे रहे हैं।

### मौसम

प्रदेश में मानसून की विदाई के बीच एक बार फिर बारिश का दौर जारी है। कल भोपाल में एक घंटे में करीब ढाई इंच बारिश दर्ज की गई। बैतूल में 2 इंच से ज्यादा पानी गिरा। सिवनी और श्योपुर में सवा इंच बारिश हुई। सागर, नर्मदापुरम और धार में आधा और आधा इंच से ज्यादा बारिश दर्ज की गई। शिवपुरी में कल तेज बारिश हुई। मौसम विभाग के अनुसार, 12 जिलों से मानसून विदा हो चुका है। बाकी के जिलों से 10 अक्टूबर तक मानसून के लौटने की संभावना है। आज भी बारिश के लिए 15 जिलों में भारी बारिश का यलो अलर्ट जारी किया गया है।

### महिला क्रिकेट

भारत ने एकदिवसीय महिला क्रिकेट विश्व कप में पाकिस्तान को 88 रन से हरा दिया है। कोलंबो में भारत ने पहले बल्लेबाजी करते हुए 50 ओवर में 247 रन बनाए। जवाब में पाकिस्तान की टीम 159 रन पर सिमट गई।

भारत के लिए क्रांति गौड़ और दीप्ति शर्मा ने तीन-तीन विकेट जबकि स्नेह राणा ने दो विकेट लिये। क्रांति गौड़ को प्लेयर ऑफ द मैच चुना गया। हरलीन देओल ने सर्वाधिक 46 रन बनाए। भारत का अगला मैच 9 अक्टूबर को विशाखापत्तनम में दक्षिण अफ्रीका के साथ होगा।

## विश्व पैरा चैंपियनशिप

विश्व पैरा एथलेटिक्स चैंपियनशिप में भारत ने छह स्वर्ण, दस रजत और छह कांस्य सहित 22 पदकों के साथ अपना अभियान समाप्त किया। नई दिल्ली के जवाहरलाल नेहरू स्टेडियम में आयोजित इस चैंपियनशिप में कल अंतिम दिन सिमरन शर्मा ने 200 मीटर टी12 में, रजत और प्रीति पाल ने 100 मीटर टी35 में रजत पदक जीता।

## अब कुछ समाचार संक्षेप में .....

- राष्ट्रीय स्वास्थ्य मिशन द्वारा संचालित राष्ट्रीय मानसिक स्वास्थ्य कार्यक्रम के तहत भोपाल में मेंटल हेल्थ अवेयरनेस वीक के शुभारंभ अवसर पर जागरूकता रैली निकाली गई।
- खंडवा जिले में स्थित संत सिंगाजी समाधि स्थल पर शरद पूर्णिमा पर आयोजित मेले में आज समाधि पर झाबुआ राजघराने द्वारा निशान चढ़ाया जाएगा।
- पंचायत एवं ग्रामीण विकास राज्यमंत्री राधा सिंह ने मैहर जिले के गठन की दूसरी वर्षगांठ पर आयोजित गौरव दिवस नवीन संयुक्त कलेक्ट्रेट भवन और राजस्व विभाग के 39 आवास गृहों का भूमिपूजन किया।
- आगरमालवा के सुसनेर के ग्राम मालनवासा के 12 वीं के छात्र रणजीतसिंह का चयन नवम्बर में नेपाल में आयोजित होने वाली अन्तर्राष्ट्रीय दौड़ प्रतियोगिता के लिये हुआ है।
- पन्ना जिले में पशुपालक किसानों की आय बढ़ाने के संकल्प को पूरा करने के उद्देश्य से दुग्ध समृद्धि संपर्क अभियान चलाया जा रहा है।
- सतना में संस्कृति संचालनालय मध्यप्रदेश द्वारा बहुवर्णी कलाओं का उत्सव शरदोत्सव आज से 8 अक्टूबर तक उद्यमिता विद्यापीठ दीनदयाल परिसर चित्रकूट में आयोजित किया जायेगा।
- जबलपुर के भेड़ाघाट में नर्मदा महोत्सव 2025 का 22वां संस्करण शुरू हो गया है। पहले दिन पुरी की अभिलिप्सा पांडा ने संगीतमय भजन की प्रस्तुति दी।
- नर्मदापुरम की पिपरिया कृषि उपज मंडी में कल आत्मनिर्भर सांसद मेले और स्वदेशी उत्पादों की प्रदर्शनी का जिले के प्रभारी और लोकनिर्माण मंत्री राकेश सिंह ने उद्घाटन किया।
- जबलपुर में दुर्गा प्रतिमा विसर्जन के लिए जा रहा एक ट्रक बिजली के तार से टकरा जाने के चलते करंट से दो युवकों की मौत हो गई व 10 अन्य घायल हो गए।

-----

-----